

حضرت عمار بن یاسر رضی اللہ عنہ

(۲)

اواخر جمادی الثانی ۲ھ میں رسول اللہ صلی اللہ علیہ وسلم نے قریش کی سرگرمیوں کی خبر لینے کے لیے حضرت عبداللہ بن جحش کی سربراہی میں نو مہاجرین کا ایک سرایہ روانہ کیا۔ حضرت ابو حذیفہ بن عتبہ، حضرت عکاشہ بن محسن، حضرت عتبہ بن غزوہ، حضرت سعد بن ابی وقاص، حضرت عامر بن فہرہ، حضرت واقد بن عبداللہ، حضرت خالد بن بکیر اور حضرت سہیل بن بیضا اس کے شرکا تھے۔ ایک روایت کے مطابق حضرت عمار بن یاسر نے بھی اس سرایہ میں حصہ لیا۔ ہجرت مدینہ کے بعد یہ پہلی مہم تھی جس میں مسلمانوں کو کامیابی حاصل ہوئی۔ عمرو بن حضری پہلا مشرک تھا جو اسلامی فوج کے ہاتھوں جہنم واصل ہوا، اس طرح عثمان بن عبداللہ اور حکم بن کيسان دور اسلامی کے اولین جنگی قیدی تھے۔ سرایہ عبداللہ بن جحش کی تاریخ میں بہت اہمیت ہے، کیونکہ اس سرایہ کے بعد قریش کا شام سے تجارتی رابطہ منقطع ہو گیا جس سے ان کی معیشت کو سخت دھچکا لگا۔ عمرو بن حضری کا قتل مشرکین مکہ پر اس قدر شاق گزرا کہ ان کے بڑے بڑے سورا مسلمانوں سے بدلہ لینے کے لیے بدر کے میدان میں پہنچ گئے۔

حضرت عمار بن یاسر نے جنگ بدر میں بڑھ چڑھ کر حصہ لیا۔ اس روز انھوں نے بنو امیہ کے حلیف عامر بن حضری، بنو اسد کے حارث بن زعمہ اور بنو نجیح کے مشرک سردار امیہ بن خلف کے بیٹے علی کو جہنم رسید کیا۔ حضرت عمار نے بنو تمیم کے ایک سورا کو بھی قتل کیا جس کا نام اہل تاریخ نے بیان نہیں کیا۔ ابو قیس بن فاکہ کو حضرت علی نے انجام تک پہنچایا، تاہم ابن ہشام عمار بن یاسر کو اس کا قاتل بتاتے ہیں۔ حضرت عمار، حضرت سعد بن ابی وقاص اور حضرت عبداللہ بن مسعود جنگ بدر کی غنیمتوں میں شریک تھے۔ حضرت سعد تو دو قیدی لے آئے، لیکن حضرت عمار اور حضرت

ابن مسعود کے ہاتھ کچھ نہ آیا (ابوداؤد، رقم ۳۳۸۸۔ نسائی، رقم ۳۹۶۹)۔

۳ھ: جنگ احد کے اگلے دن نبی صلی اللہ علیہ وسلم احد کے تمام شرکا، حتیٰ کہ زخمیوں کو بھی لے کر مدینہ سے سات میل دور حرا الاسد کے مقام پر گئے اور تین دن قیام کیا۔ طاقت کا اظہار کرنا آپ کا مقصد تھا، اسی لیے ابوسفیان کو، جو پلٹ کر مسلمانوں پر حملہ کرنا چاہتا تھا، مدینہ کا رخ کرنے کی جرأت نہ ہوئی۔ واپس لوٹتے ہوئے آپ نے بنو امیہ کے معاویہ بن مغیرہ کو پکڑا جو راستے سے بھٹک گیا تھا۔ اس نے جنگ احد میں سیدنا حمزہ کی ناک کاٹی اور ان کی نعش کا مثلہ کیا تھا۔ مدینہ پہنچ کر اس نے حضرت عثمان کے گھر جا کر امان لے لی۔ ان کی درخواست پر آپ نے اسے تین دن کی مہلت دے دی اور فرمایا: اس کے بعد اگر تو نظر آیا تو تجھے قتل کر دیا جائے گا۔ وہ مدینہ سے نکل کر روپوش ہو گیا تاکہ آپ کی جاسوسی کر سکے، چوتھے دن آپ نے حضرت زید بن حارثہ اور حضرت عمار بن یاسر کو اس کے پیچھے بھیجا اور فرمایا: وہ زیادہ دور نہیں گیا ہوگا، فلاں جگہ چھپا ہوگا، اسے دیکھتے ہی قتل کر دینا۔ حضرت عمار اور حضرت زید نے اسے حمات کے مقام پر جالیا اور جہنم واصل کر دیا۔ دوسری روایات کے مطابق آل حضرت صلی اللہ علیہ وسلم نے حضرت زبیر یا حضرت عاصم بن ثابت کو معاویہ کی گردن اڑانے کا حکم دیا تھا۔

ام المؤمنین ام سلمہ مخزومی کے پہلے شوہر ابو سلمہ جنگ احد میں زخمی ہوئے اور سریہ ابوسلمہ میں شرکت کے بعد وفات پائی۔ عدت گزرنے کے بعد وہ آل حضرت صلی اللہ علیہ وسلم کے نکاح میں آگئیں۔ تب زینب ان کی گود میں دودھ پیتی تھیں۔ آپ جب بھی آتے، انھیں دودھ پلاتے دیکھ کر لوٹ جاتے۔ یہ صورت حال (بنو مخزوم کے حلیف) حضرت عمار بن یاسر کو بہت کھٹکی۔ چنانچہ انھوں نے زینب کی دودھ پلائی کا انتظام کیا (احمد، رقم ۲۶۶۰۰)۔ ابن جوزی بیان کرتے ہیں کہ حضرت عمار بن یاسر نے رسول اللہ صلی اللہ علیہ وسلم کو ام سلمہ کی طرف جاتے دیکھا تو بھاگتے ہوئے گئے، زینب کو ان کی گود سے اٹھالائے اور کہا: یہ منحوس بچی مجھے دے دو جو رسول پاک کی حاجت میں رکاوٹ بن رہی ہے۔ آپ آئے تو بچی کو نہ پا کر پوچھا: زینب کہاں ہے؟ ام سلمہ نے بتایا: اسے عمار لے گئے ہیں۔

شوال ۴ھ میں غزوہ احزاب ہوا جسے جنگ خندق بھی کہا جاتا ہے۔ مدینہ کے ایک طرف پہاڑیاں اور دوسری طرف مکانات تھے۔ حضرت سلمان فارسی کی تجویز پر تیسری طرف جو کھلی تھی، پانچ گز چوڑی اور پانچ گز گہری خندق کھودی گئی۔ دس دس صحابہ کو چالیس چالیس ذراع (پچیس گز سے کچھ زیادہ) زمین کھودنی تھی۔ حضرت عمار بیماری سے اٹھے تھے اور روزے سے تھے اور اسی حالت میں خندق سے پتھر اور مٹی نکال رہے تھے۔ سیدنا ابوبکر نے کہا: عمار، تو تو اپنے آپ کو مار ڈالے گا۔ آں حضور صلی اللہ علیہ وسلم نے سنا تو عمار سے مخاطب ہوئے، یہ سمجھتے ہیں کہ تو مر جائے گا۔ تمھاری جان تو ایک باغی گروہ لے گا (مسلم، رقم ۴۲۶۱۔ احمد، رقم ۲۲۵۰۸)۔

۴ھ میں بنو غطفان کی شاخوں بنو محارب اور بنو ثعلبہ کے بارے میں پتا چلا کہ مدینہ پر حملہ کی تیاریوں میں مصروف ہیں۔ چنانچہ نبی صلی اللہ علیہ وسلم چار سو صحابہ کا لشکر لے کر ان کے مقابلہ کے لیے نکلے۔ آپ کے پہنچنے پر وہ منتشر ہو گئے، تاہم ایک مشرک کی بیوی کسی مسلمان کے ہاتھوں ماری گئی۔ اس نے بیوی کا بدلہ لینے کی قسم کھائی اور اسلامی فوج کا پیچھا کرنا شروع کر دیا۔ دن ڈھلا تو نبی صلی اللہ علیہ وسلم نے پڑاؤ ڈالا اور پوچھا: رات کے وقت کون ہماری حفاظت کرے گا؟ ایک مہاجر حضرت عمار بن یاسر اور ایک انصاری حضرت عباد بن بشر رضا کارانہ طور پر آگے بڑھے اور کہا: یا رسول اللہ، ہم پہرہ دیں گے۔ دونوں گھائی کے خارجی راستے پر پہنچے، حضرت عباد نے حضرت عمار سے پوچھا: رات کا پہلا یا آخری کون سا حصہ چاہیں گے کہ میں آپ کو آرام کا موقع دوں؟ حضرت عمار نے کہا: پہلے پہر آپ میری جگہ کھڑے ہو جائیں۔ حضرت عمار سو گئے تو حضرت عباد نوافل پڑھنے کھڑے ہو گئے۔ اسی اثنا میں دشمن فوج کا ایک آدمی ادھر آ گیا اور حضرت عباد کے جسم پر تیر مار دیا۔ حضرت عباد نے تیر کھینچ کر نکال لیا اور کھڑے تلاوت کرتے رہے۔ اس نے دوسری بار تیر مارا، حضرت عباد نے پھر اسے نکال پھینکا اور حالت قیام میں رہے۔ جب اس نے تیسرا تیر پھینکا تو وہ اسے نکال کر رکوع و سجود میں چلے گئے، پھر (سلام پھیر کر) حضرت عمار کو جگایا اور بتایا کہ میں تیر لگنے سے زخمی ہو گیا ہوں۔ وہ فوراً اٹھ کھڑے ہوئے، دشمن کو پناہ لگ گیا کہ میں پکڑا جاؤں گا تو وہ بھاگ گیا۔ حضرت عمار نے حضرت عباد کو خون میں لت پٹ دیکھا تو کہا: آپ نے پہلا نشانہ لگنے پر مجھے کیوں نہ جگایا؟ حضرت عباد بن بشر نے جواب دیا: میں ایک سورت (سورہ کہف) کی تلاوت کر رہا تھا، اسے مکمل کیے بغیر چھوڑنے کو دل نہ چاہا۔

شعبان ۵ھ میں خبر پہنچی کہ بنو مصطلق کا سردار حارث بن عزار جنگ کی تیاریوں میں مصروف ہے اور دوسرے قبائل کو بھی مسلمانوں کے خلاف اکسارہا ہے تو آں حضرت صلی اللہ علیہ وسلم نے سات سو صحابہ کے ساتھ بنو مصطلق پر حملہ کیا۔ قریش کا علم حضرت ابوبکر صدیق یا حضرت عمار بن یاسر کے ہاتھ میں تھا، جبکہ انصار کا پرچم حضرت سعد بن عبادہ نے اٹھا رکھا تھا۔ پہلے آپ کے حکم پر سیدنا عمر نے انھیں اسلام قبول کرنے کی دعوت دی۔ وہ نہ مانے، بلکہ الٹا تیر اندازی شروع کر دی تو آپ نے یک لخت حملہ کرنے کا حکم دیا۔ مریض کے مقام پر ہونے والے اس غزوہ میں یہودیوں کو تخت ہزیمت اٹھانا پڑی۔ اس موقع پر عبداللہ بن ابی کاگروہ منافقین بھی سرگرم رہا۔ واقعہ افسانہ اسی مہم سے وابستگی پر پیش آیا۔

آں حضرت صلی اللہ علیہ وسلم نے حضرت خالد بن ولید کی سربراہی میں ایک قبیلہ کی طرف سریہ روانہ کیا، حضرت عمار بھی اس میں شریک تھے۔ جب وہ قبیلہ کے پاس پہنچے تو تمام لوگ بھاگ گئے، البتہ ایک شخص اپنے کنبہ سمیت موجود رہا۔ وہ حضرت عمار بن یاسر کے پاس آیا اور پوچھا: کیا مجھے ایمان لانے سے کوئی سہولت ملے گی یا میں بھی قوم

کی طرح فرار ہو جاؤں؟ حضرت عمار نے اسے امان دے دی۔ حضرت خالد آئے تو کہا: آپ کیسے امان دے سکتے ہیں، امیر سریہ تو میں ہوں؟ حضرت عمار نے کہا: میں نے آپ کی طرف سے امان دی ہے۔ دونوں میں یہ تکرار ہوتی رہی تو معاملہ آں حضرت صلی اللہ علیہ وسلم کے سامنے پیش کیا گیا۔ آپ نے حضرت عمار کی دی ہوئی امان تو برقرار رکھی، لیکن آئندہ کے لیے منع فرما دیا کہ امیر کے علاوہ کوئی امان دینے کا فیصلہ کرے۔ اس نزاع میں حضرت خالد نے حضرت عمار کو گالی دی تو آپ ناراض ہوئے اور فرمایا: جو عمار سے بغض رکھے گا، اللہ بھی اس سے بغض رکھے گا اور جو عمار کو لعنت ملامت کرے گا، اللہ بھی اس پر لعنت کرے گا (تاریخ دمشق ۲۷۶/۴۶)۔

صلح حدیبیہ کے موقع پر حضرت عمار بن یاسر بیعت رضوان میں شامل ہوئے۔

۸ھ: فتح مکہ کے روز رسول اللہ صلی اللہ علیہ وسلم نے عام معافی کا اعلان کیا، تاہم چار مردوں — عکرمہ بن ابو جہل، عبد اللہ (یا عبد العزیٰ) بن خطل، مقیس بن صبابہ، عبد اللہ بن سعد بن ابی سرح — اور دو عورتوں — ہند بنت عتبہ اور ام سارہ — کا استثنا کرتے ہوئے ارشاد فرمایا: انھیں قتل کر دو چاہے وہ کعبہ کے پردوں سے لپٹے ہوں۔ عبد اللہ بن خطل کعبہ کے پردے سے چپکا ہوا تھا۔ حضرت سعید بن حبیش اور حضرت عمار بن یاسر اس کی طرف لپکے۔ حضرت سعید قوی اور جوان تھے، اسے پکڑنے اور جہنم کو سید کرنے میں کامیاب ہو گئے۔ مقیس کو بازار میں لوگوں نے پکڑ کر مار ڈالا۔ باقی اصحاب کو بچ جانے اور دلائے اسلام میں داخل ہو جانے کی مہلت مل گئی (نسائی، رقم ۴۰۷۷)۔

حضرت عمار بن یاسر سے روایت ہے کہ میں نے رسول اللہ صلی اللہ علیہ وسلم کی معیت میں انسانوں اور جنوں کے ساتھ قتال کیا ہے، پوچھا گیا: آپ نے جنوں سے کیسے جنگ کر لی؟ تو انھوں نے بتایا: ایک سفر میں ہم آپ کے ساتھ تھے۔ میں نے کنویں سے پانی نکالنے کے لیے ڈول اور مشکیزہ پکڑا تو آپ نے فرمایا: ایک آنے والا آئے گا اور تمہیں پانی لینے سے روکے گا۔ میں کنویں کی منڈیر پر پہنچا تو ایک سیاہ فام جنگجو آیا اور کہا: واللہ، تو آج ایک ڈول بھی نہ نکالنے پائے گا۔ ہم دونوں ہاتھ پائی کرتے ہوئے گتھم گتھا ہو گئے، آخر کار میں نے اسے پچھاڑ دیا اور پتھر مار کر اس کا ناک منہ توڑ ڈالا۔ لوٹا تو آپ نے تمام واقعہ سن کر فرمایا: وہ شیطان تھا، تمہیں پانی لینے سے روکنے آیا تھا (الطبقات الکبریٰ، ابن سعد ۲۲۱/۲)۔

ایک بار بنو تمیم کے سردار اقرع بن حابس اور بنو فزارہ کے لیڈر عبیدہ بن حصن رسول اللہ صلی اللہ علیہ وسلم سے ملنے آئے تو دیکھا کہ آپ غریب اہل ایمان — حضرت صہیب، حضرت بلال، حضرت عمار اور حضرت خباب — کے ساتھ تشریف فرما ہیں۔ انھوں نے ان کو نظر حقارت سے دیکھا اور آپ کو الگ لے جا کر کہا: ہم چاہتے ہیں کہ آپ ہمارے لیے ایسی نشست رکھیں جس سے عربوں کو ہماری فضیلت کا احساس ہو۔ آپ کے پاس عربوں کے وفد آرہے

ہیں، ہمیں شرم آتی ہے کہ وہ ہمیں ان غلاموں کے ساتھ بیٹھا دیکھیں۔ ہمارے جانے کے بعد آپ چاہیں تو ان کے پاس بیٹھ جائیں۔ آپ نے ہامی بھری تو ان لوگوں نے تحریر کرنے کو کہا۔ آپ نے کاغذ منگوا کر سیدنا علی کو لکھنے کا کہا۔ اسی دوران میں جبریل علیہ السلام وحی لے کر نازل ہو گئے:

وَلَا تَطْرُدِ الَّذِينَ يَدْعُونَ رَبَّهُمْ بِالْعَدْوَةِ
وَالْعَشِيِّ يُرِيدُونَ وَجْهَهُ، مَا عَلَيْكَ مِنْ
حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ
مِنْ شَيْءٍ فَتَطْرُدَهُمْ فَتَكُونُ مِنَ الظَّالِمِينَ.
(الانعام ۵۲:۶)

” (اے نبی)، ان لوگوں کو نہ دھتکارے جو اپنے
رب کی خوشنودی چاہنے کے لیے صبح و شام اسے پکارتے
ہیں۔ ان کے اعمال کے حساب میں سے آپ پر کچھ
عائد نہیں ہوتا اور آپ کے اسوۂ حسنہ کے حساب کی ان
پر کوئی ذمہ داری نہیں۔ ایسا نہ ہو کہ ان کو دھتکار کر آپ

ظالموں میں سے ہو جائیں۔“

حضرت خباب کہتے ہیں کہ ہم آپ کے اتنا قریب ہو گئے کہ گھٹنے آپ کے گھٹنوں سے ملا لیے۔ آپ ہمارے پاس ہی بیٹھتے اور جب خود جانا چاہتے تو تشریف لے جاتے (ابن ماجہ، رقم ۴۱۲۷)۔ اس منفرد حدیث کے راوی ابو سعید ازدی کی روایت تفرّد کی صورت میں قبول نہیں کی جاتی۔ یہ واقعہ مدینہ میں پیش آیا، جبکہ حضرت سعد بن ابی وقاص فرماتے ہیں: سورہ انعام کی یہ آیت میرے، حضرت ابن مسعود، حضرت صہیب، حضرت عمار، حضرت مقداد اور حضرت بلال کے بارے میں نازل ہوئی (ابن ماجہ، رقم ۴۱۲۸)۔

۹ھ: نبی صلی اللہ علیہ وسلم غزوہ تبوک کے سفر پر تھے، دو منافق ودیعہ بن ثابت اور خشن بن حمیر آپ کی طرف اشارہ کرتے ہوئے باتیں کرنے لگے کہ کیا تم سمجھتے ہو کہ رومیوں سے جنگ ایسے ہی ہوگی، جیسے عرب ایک دوسرے سے کرتے ہیں۔ بخدا، کل ہم تمہیں بیڑیوں میں جکڑا دیکھیں گے۔ خشن بولا: میرا دل چاہتا ہے کہ ہم میں سے ہر ایک کو سو سو کوڑے مارنے کا فیصلہ کیا جائے۔ آپ کو علم ہوا تو ان کی باز پرس کے لیے حضرت عمار بن یاسر کو بھیجا اور فرمایا: اگر وہ نہ مانیں تو ان کی کہی باتیں سنا دینا۔ آخر کار وہ آپ سے معذرت کرنے آئے۔ ودیعہ نے آپ کی اوٹنی کا بند پکڑ کر کہا: ہم تو ہنسی مذاق کر رہے تھے۔ تب یہ آیت وعید نازل ہوئی: اَبَاللّٰهِ وَاٰتِیْہِ وَرَسُوْلُہٗ کُنْتُمْ تَسْتَهْزِءُوْنَ، ”کیا تم اللہ، اس کی آیتوں اور اس کے رسول کا مذاق اڑاتے ہو؟“ (التوبہ ۶۵:۹)۔ خشن نے توبہ کر لی اور شہادت کی دعا مانگی تو انھیں اللہ کی طرف سے معافی مل گئی۔ ان کا ذکر ان الفاظ میں ہوا: اِنْ نَّعَفُ عَنْ طَآئِفَةٍ مِّنْکُمْ نُعَذِّبُ طَآئِفَةً، ”اگر ہم نے تمہارے ایک گروہ کو معاف کر دیا تو دوسرے کو (ضرور) سزا دیں گے“ (التوبہ ۶۶:۹)۔ ابن جوزی نے اس واقعے کو مختلف طریقے سے بیان کیا ہے، وہ کہتے ہیں کہ غزوہ تبوک سے واپسی پر جد بن قیس، ودیعہ بن خدام

اور جہیر بن جہیر رسول اللہ صلی اللہ علیہ سے آگے چل رہے تھے۔ ان میں سے دو آپ کا مذاق اڑانے لگے اور تیسرا ان کی باتوں پر ہنسنے لگا۔ تب جبریل علیہ السلام آئے اور ان کے ٹھٹھے کی خبر دی۔ آپ نے حضرت عمار کو یہ پوچھنے کے لیے بھیجا کہ کس بات پر ٹھٹھا کر رہے ہو، اللہ تمہیں جلا ڈالے۔ وہ آپ سے معذرت کرنے آئے تو سورۃ توبہ کی مندرجہ بالا آیات 'لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ'، 'عذر نہ تراشو، تم نے (بظاہر) ایمان قبول کر کے کفر کا ارتکاب کیا ہے' (۶۵-۶۶) نازل ہوئیں۔

تبوک سے واپسی پر منافقین کے ایک گروہ نے آں حضرت صلی اللہ علیہ وسلم کو راستے میں آنے والی ایک گھاٹی کے اوپر سے گرانے کا پروگرام بنایا۔ اللہ کی طرف سے آپ کو مطلع کر دیا گیا۔ آپ نے اعلان کروادیا کہ آپ گھاٹی پر سے جائیں گے، وہاں کوئی اور نہ آئے، جبکہ صحابہ وادی میں سے گزریں گے۔ حضرت عمار بن یاسر آپ کی اونٹنی کی باگ پکڑے ہوئے تھے اور حضرت حذیفہ بن یمان اسے پیچھے سے ہانک رہے تھے۔ چلتے چلتے بارہ (یا چودہ) نقاب پوش منافقوں نے آپ کو گھیرے میں لے لیا۔ حضرت حذیفہ نے آپ کو بتایا تو آپ نے انہیں ڈانٹا، پھر حضرت حذیفہ اپنا ڈنڈا لے کر ان کی طرف لپکے اور ان کی سوار یوں کا رخ واپس موڑ دیا۔ جب انہیں احساس ہوا کہ ان کی سازش بے نقاب ہو گئی ہے تو جلدی سے لشکر میں بکھر گئے۔ اندھیرے اور نقاب کی وجہ سے حضرت حذیفہ ان کو پہچان نہ سکے، لیکن نبی صلی اللہ علیہ وسلم نے ان کے نام بتادے اور صیغہ راز میں رکھنے کا حکم دیا۔ حضرت حذیفہ کے اس مشورے پر کہ انہیں قتل کر دیا جائے، آپ نے فرمایا: میں نہیں چاہتا کہ لوگ کہیں کہ محمد (صلی اللہ علیہ وسلم) اپنے ساتھیوں کو مروا دیتے ہیں (احمد، رقم ۲۳۶۸۲)۔

عہد صدیقی: (۱۱ھ) میں جنگ یمامہ ہوئی جس میں حضرت عمار نے شرکت کی۔ اس جنگ میں ان کا ایک کان کٹ گیا تو وہ ایک چٹان پر کھڑے ہو کر پکارنے لگے: مسلمانو، کیا تم جنت سے بھاگ رہے ہو؟ میں ہوں عمار بن یاسر، میری طرف آؤ۔ چنانچہ وہ دوسرے سپاہیوں کے ساتھ زخمی حالت میں ہی لڑائی کرتے رہے، ان کا کان پھڑ پھڑاتا رہا۔ بعد میں کوئی ان کو کن کٹا کہہ کر پکارتا تو کہتے: تو نے میرے بہترین کان کو گالی دے ڈالی۔

خلیفہ دوم نے حضرت عمار کا وظیفہ چھ ہزار درہم مقرر کیا۔ ابن عساکر کہتے ہیں کہ سیدنا عمر جابیہ کے دورے پر گئے تو حضرت عمار بن یاسر ان کے ساتھ تھے۔ کسی نصرانی نے رسالت مآب صلی اللہ علیہ وسلم کے پاس آنے والے نجران کے وفد کے بارے میں کوئی بات کی تو حضرت عمر بولے: حضرت عمار کو بلاؤ۔ عمار آئے اور وفد نجران کا قصہ سنایا۔

۱۷ھ: عہد فاروقی میں ایرانیوں کو پے درپے ہزیمتوں کا سامنا کرنا پڑا اور ساسانی بادشاہ یزدگرد ایک شہر سے دوسرے شہر میں پناہ لیتا رہا۔ یزدگرد کے تین سومصاحب بھی جن میں سیاہ نمایاں تھا، شہر شہر بدرہوتے رہے۔ اس

خواری سے وہ عاجز آ چکے تھے اور اسلام کا رعب اور دبدبہ ان کے دلوں میں بیٹھ چکا تھا۔ اسی اثنا میں حضرت ابو موسیٰ اشعریٰ اہواز فتح کرنے کے بعد شوسٹر (تستر) پہنچ چکے تھے۔ حضرت عمرؓ نے حضرت عمار بن یاسرؓ کو شوسٹر جانے کو کہا۔ حضرت عمار وہاں پہنچے تو ایرانی جرنیل سیاہ رامہرز کے رستے پر پڑاؤ ڈالے ہوئے تھا۔ اس نے دس سرداروں کی معیت میں شیرویہ کو حضرت ابو موسیٰ اشعریٰ کے پاس بھیجا اور اسلام قبول کرنے کے لیے کچھ شرائط پیش کیں جو انھوں نے حضرت عمرؓ کے حکم پر مان لیں، اس طرح یہ سب مشرف بہ اسلام ہو گئے۔

۲۰ھ میں کوفہ کے کچھ لوگوں نے امیر المؤمنین حضرت عمرؓ سے حضرت سعد بن ابی وقاصؓ کی برائیاں کیں، حتیٰ کہ لکھ بھیجا کہ وہ نماز بھی صحیح نہیں پڑھاتے۔ مکمل تفتیش کے بعد ثابت ہوا کہ حضرت سعدؓ سے کوئی غلطی نہیں ہوئی، اس کے باوجود سیدنا عمرؓ نے انھیں معزول کرنا مناسب سمجھا اور حضرت عبداللہ بن عبداللہ بن عثمان کو گورنر بنا دیا۔ حضرت عبداللہ کے بعد حضرت زیاد بن حظلہ اور ۲۱ھ میں حضرت عمار بن یاسرؓ گورنر مقرر ہوئے۔ حضرت عمار کے ساتھ حضرت عبداللہ بن مسعود بیت المال کے نگران اور حضرت عثمان بن حنیفؓ سواد عراق کے امیر بنائے گئے۔ ان کے فرمان تفری میں سیدنا عمرؓ نے لکھا: یہ محمد صلی اللہ علیہ وسلم کے ممتاز اور منتخب اصحاب میں سے ہیں، ان کی سمع و طاعت کرنا۔ انھوں نے ایک بکری ان کا روزینہ مقرر کیا اور ہدایت کی کہ نصف بکری اور پیٹ کا حصہ حضرت عمار کو دیا جائے، چوتھائی بکری حضرت ابن مسعود اور چوتھائی حضرت عثمان کو دی جائے۔ اپنی گورنری کے زمانہ میں حضرت عمار نے فتح خوزستان میں حصہ لیا۔ اہل بصرہ نے نہاوند پر حملہ کیا تو حضرت عمار کی سربراہی میں اہل کوفہ نے ان کی مدد کی۔ جنگ ختم ہونے پر بصریوں نے کوفیوں کو غنیمت کا حصہ دینے سے انکار کر دیا۔ بنو تمیم کا ایک شخص بولا: اوکن کئے، تو ہماری غنیمتوں میں سا جھی بننا چاہتا ہے؟ حضرت عمار بولے: تو نے میرے بہترین کان کو گالی دے ڈالی۔ پھر انھوں نے سیدنا عمرؓ کو خط لکھا تو جواب آیا: مال غنیمت اسی کو ملتا ہے جو جنگ میں شریک ہو۔ پونے دو سال اقتدار میں رہنے کے بعد ۲۲ھ میں حضرت عمار بھی معزول ہوئے، ان کے بارے میں شکایتیں پہنچی تھیں کہ کاروبار مملکت کی سوجھ بوجھ نہیں رکھتے۔ ایک شخص عطار دے ان کے خلاف گواہی دی۔ حضرت سعد بن مسعود نے کہا: حضرت عمار کو یہ بھی معلوم نہیں کہ ان کی عمل داری میں کون کون سے علاقے ہیں۔ اس پر سیدنا عمرؓ نے یہ سوال ان سے کیا تو وہ صحیح جواب نہ دے سکے۔ حضرت عمار کی جگہ حضرت ابو موسیٰ اشعریٰ نے لی۔ حضرت عمار سے پوچھا گیا: کیا معزولی سے آپ کو رنج پہنچا ہے؟ حضرت عمار نے جواب دیا: گورنری نے مجھے خوش نہ کیا تھا، البتہ معزولی سے میرا دل میلا ہوا ہے، تاہم سیدنا عمرؓ کے اکرام میں کوئی کمی نہ آئی، وہ اپنی مجالس میں حضرت عمار کو اپنے قریب بٹھاتے اور کہتے: اس نشست کے حق دار حضرت عمار ہی ہیں۔

۲۳ھ: خلیفہ دوم سیدنا عمرؓ کی شہادت کے بعد ان کی مقرر کردہ شورٹی کے رکن حضرت عبدالرحمن بن عوف کے

پاس ان کے جانشین کے انتخاب کا اختیار آیا تو پہلے دو دن انھوں نے اصحابِ راے سے مشورہ کرنے کے علاوہ عامۃ الناس، باپردہ عورتوں، مدارس میں پڑھنے والے بچوں، حتیٰ کہ مدینہ میں آنے والے مسافروں سے راے لی۔ سب نے حضرت عثمان کے حق میں فیصلہ دیا۔ تیسرے دن فجر کی نماز کے بعد جب مسجد کچھ بھر گئی تو انھوں نے حاضرین سے پھر مشورہ مانگا۔ حضرت عمار بن یاسر نے کہا: اگر آپ چاہتے ہیں کہ مسلمانوں میں اختلاف رونما نہ ہو تو سیدنا علی کی بیعت کر لیں۔ حضرت مقداد بن اسود بولے: حضرت عمار صحیح کہتے ہیں، آپ نے سیدنا علی کو خلیفہ مان لیا تو ہم سب طاعت کریں گے۔ اب ابن ابی سرح کی باری تھی، انھوں نے کہا: قریش کے اختلاف سے بچنا ہے تو حضرت عثمان کے ہاتھ پر بیعت کر لیں۔ آپ نے حضرت عثمان کی بیعت کی تو ہم سنیں اور مانیں گے، حضرت عبداللہ بن ابوربیعہ نے تائید کی۔ حضرت عمار نے ابن ابی سرح کو گالی دے کر کہا: تم کب سے مسلمانوں کے خیر خواہ ہو گئے؟ بنو ہاشم اور بنو امیہ میں تکرار شروع ہو گئی تو حضرت عمار بولے: اللہ نے اپنے نبی اور اپنے دین کے ذریعے سے ہماری عزت بڑھائی ہے۔ تم امر خلافت کو نبی کے اہل بیت سے نکال کر کہاں لے جانا چاہتے ہو؟ حضرت عمار کا حلیف ایک مخزومی بولا: ابن سمیہ، تو نے حد سے تجاوز کیا، قریش کی امارت سے تمھارا کیا تعلق؟ اس موقع پر حضرت سعد بن ابی وقاص نے مداخلت کی اور بولے: عبدالرحمن، قبل اس کے کہ لوگ فتنے میں مبتلا ہو جائیں، آپ خلیفہ کا انتخاب کر کے فارغ ہوں۔ حضرت عبدالرحمن بن عوف نے حضرت عثمان اور سیدنا علی سے کتاب اللہ، سنت رسول اور سیدنا ابوبکر و سیدنا عمر کی پیروی کرنے کا پھر سے الگ الگ عہد کیا، حضرت عثمان کا ہاتھ اپنے ہاتھ میں لیا اور اپنا سر مسجد کی چھت کی طرف بلند کر کے کہا: اے اللہ، سن لے اور گواہ رہ، میں نے یہ ذمہ داری حضرت عثمان پر ڈال دی ہے، پھر ان کی بیعت کر لی۔ حضرت عبدالرحمن کے بعد ان کے پاس کھڑے سیدنا علی نے بیعت کی، پھر مسجد میں موجود سب اہل ایمان بیعت کے لیے ٹوٹ پڑے (الطبقات الکبریٰ، ابن سعد)۔ حضرت عمار اور حضرت مقداد نے بھی فی الفور حضرت عثمان کی بیعت کر لی۔ اس روایت سے متضاد روایات بھی تاریخ کا حصہ ہیں۔ مثلاً یہ کہ سیدنا علی نے حضرت عبدالرحمن سے کہا: یہ پہلا دن نہیں کہ تم نے ہم پر غلبہ پایا ہے، فصبر جمیل، اب صبر خوب کرنا ہوگا۔ مقداد بن اسود نے شکوہ کیا کہ سیدنا علی کے علم اور ان کے عدل و قضا کو ترک کر دیا گیا ہے۔

[باقی]